

VIJÍLIA PENTEKOSTES NIAN

INTRODUSAUN

Gia: Ita halibur hamutuk ohin kalan, atu experimenta hikas promesa no mandatu Jezús entrega ba apóstolu sira, no mai ita ohin, molok fila ba Aman. Jezús moris-hi'as kontinua haruka don Espíritu Santu nian ne'ebé ohin, iha vijília ne'e ita hakarak invoka mai ita hotu. Hodi refleto Maromak nia Liafuan, ita halo memória hodi kontempla istória salvasaun nian, to'o nia kumprimentu iha Pentekostes.

KNANANUK – BATIZA-ME SENHOR

G: Hodi Padre, hodi Filho....

Orasaun: Aman Maromak, kriador buat hotu nian, haraik ita-nia iis moris nian mai ami: Espíritu ne'ebé horiulu keda iha orijen kiasaun nian, horik iha ami nia fuan, inspira ami nia neon no lori ami nia isin ba moris rohan laek. Hodi Kristu ami Na'i.

H: Amen.

MEMÓRIA PENTEKOSTES NIAN

G: Ita ba rona Maromak nia Liafuan husi APÓSTOLU SIRA-NIA HAAHALOK 2,1-11
Lee hotu....Maromak futar lia

H Na'i ami agradese ita.

Hamriik

KANTU *ba Espíritu Santu*

G: Maromak kbiit Na'in, Na'i Jezús Kristu nia Aman, ne'ebé hamoris ami nu'udar Ita oan sira iha bee no Espíritu Santu hodi hasai ami husi salan, Ita haraik mai ami Ita-nia Espíritu Santu Konsolador: Espíritu matenek no inteligénsia nian, Epíritu konsellu no fortaleza nian, Espíritu siénsia no piedade nian, no hakonu ami ho espíritu hamta'u santu nian. Hodi Kristu ami Na'i.

H Amen.

Kanta fali refraun

Reflesaun (tuur)

MEMÓRIA BATIZMU NIAN

G: Loron limanulu kompletu hotu tiha Páskua. Espíritu Santu, don Na'i Moris-Hi'as nian mós ohin bolu ita iha Vijília Pentekostes nian ne'e atu halo ita sai *fatuk moris Kreda nian*. Nia lori unidade, husi dalen oioin Nia lori linguajen fiar nian. Ohin ita celebra mistériu paskál nia fuan: Maromak nia Espíritu tuun ba apóstolu sira no haruka sira haklaken Evanjelu ba povu hotu, atu ba sira hotu bele manifesta Maromak nia obra. Oras-ne'e, ita husu Aman atu hafoun iha ita grasa Batizmu nian, iha ne'ebé liuhusi nia ita mate ho Kristu no oras-ne'e ho Nia ita moris ba moris foun rohan-laek nian.

Ida-idak halakan lilin husi Lilin Páskua.

KANTU *Jezús fó naroman*

RENOVASAUN PROMESA BATIZMU NIAN

G Maluk sira, husi Batizmu ita hola parte ba Kristu nia mistériu Páskua, ita mate ho Nia atu moris fali ba moris foun. Ita hafoun ita-nia promesa Batizmu nian, iha ne'ebé ita hakribi diabu no ninia hahalok hotu no ita haka'as an atu serví Maromak nu'udar oan loos sira.

Kanta –*Lee parte sira Kredo nian interkala ho refraun “Ha’u fiar”*

H: Ne’e mak ita-nia fiar. Ne’e mak Kreda nia fiar. No ita nia glória mak profesa fiar ne’e, iha Kristu Jezús ita Na’i. Amen.

G: Ita ida-idak sei ba iha altár oin, hakbesik ba bee, ne’ebé suli husi Maromak nia templu hodi halo sinál krús nian ho fiar no reverénsia.

KANTU: Ita hotu Maromak nia Povu

INVOKASAUN BA DON ESPÍRITU SANTU NIAN

Intersesaun...ba don ida-idak Espíritu nian no hatán ho refraun *Veni Sancte Spiritus*

G: Rona, oh Maromak, ita-nia Kreda ne’ebé sai ida de’it iha orasaun iha vijília kalan ne’e haraik Ita-nia Espíritu aut leno ami nia neon; no hodi ami-nia moris hikas husi Batizmu halo ami sai sasin no profeta iha mundu ne’e. Hodi Kristu ami Na’i.

H Amen.

KONTEMPLA MARIA

Guia: Maria mós sa’e ho apóstolu sira iha andár leten. Iha ne’ebá , iha senákulu! Nia iha ne’ebá, simu knaar atu tau matan ba dixípulu sira, fó apoiu ba sira, fó korajen ba sira... nia ne’ebé la hano in rua-rua atu bá servi nia maluk Isabel, nia ne’ebé ho barani la’o tuir nia Oan iha dalan krús nian, ne’ebé hein, ho esperansa, promesa hotu nia realizasaun. Ba nia, iha kalan Pentekostes nian, ita saran an ho fuan oan sira-nian: husi lalehan tau matan ba ita-nia dalan, atu hodi Espíritu nia inspirasaun, ita bele la’o iha lurón sir amundu nian, haklaken Kristu ba ema hotu.

Rona kantu Ave Maria

Solista 1 Santa Maria, feto andár primeiru nian, ilas kmook Kreda nian, ita-nia Pentekostes pesoál ita moris tiha ona iha anunsiasaun anju nian, bainhira Espíritu Santu tuun ba ita, no hamahan ita ho Maromak Kbiit-na’in nia lalatak. Se, ita hela iha senákulu, ida-ne’e atu harohan ba sira ne’ebé hale’u ita don ne’ebé loron ida, iha Nazaré, hariku ita-nia klamar. Ida-ne’e mós mak Kreda nia knaar. Maski iha ona Espíritu, nia iha knaar atu husu, to’o mundu nia rohan, Maromak nia don ba mundu tomak.

Solista 2 Tan ne’e, Maria, haraik ba Kreda ksolok leten aas nian, hasai nia husi hahalok oin rua nian, fó ba nia matan moris no neon-na’in no halo nia sai transparénsia naroman nian. Keta husik nia taka an iha ninia uma-laran. Hasai nia husi laran-susar hotu, no halo nia barani haklaken Evanjellu. Tulun Kreda atu hateke ba istória ho matan Reinu nian no halo Kreda badinas atu lori nia oan sira ba Reinu ne’e.

H *Maria, husi leten, ita haree ami-nia nesesidade no Espíritu nia don sira ne’ebé ami presiza atu lori mai ami kbiit foun. Ho Espíritu nia don ami bele iha matenek atu deskobre dalan moris nian, no husik Nia fó konsellu mai ami atu tuir dalan sira prátiku liu, no deside atu enfrenta dezafiu hotu ho fortaleza, no maski dalaruma ami hasoru nakukun, ami la la’o mesak tan Maromak la’o hamutuk ho ami iha piedade, no halo ami hamriik iha nia futar oin ho hamta’uk santu. Tulun ami, Maria atu hanesan ita, halo Pentekostes tuun lalais mai mundu ne’e.*

KANTU: Hananu *Quero ser como tu* hodi lori aifunan ba Na’i-Feto.

G: Ita fahe malu hodi lori Na’i Moris-Hi’as nia ksolok. Aleluia, aleluia.

H Na’i ami agradese ita. Aleluia, aleluia.